

Çybynyň Süleýman patyşadan kömek soraýşy hakynda hekaýat

Category: Goşgular, Kitapcy, Sözler

написано kitapcy | 22 января, 2025

Çybynyň Süleýman patyşadan kömek soraýşy hakynda hekaýat

Çybynyň Süleýman patyşadan kömek soraýşy hakynda hekaýat

Süleýman şa garry hem taýsyz dana,
Bellidi paýhasy haýwan, ynsana.

Bir gün oň ýanyna bir çybyn geldi,
Diýdi: «Adalatyň äleme belli.

Ynsanam, haýwanam, mör-möjeklerem
Seň adyňa alkyş aýdýarlar kileň.

Biz çybyn kowumy, ejizje jandar,
Beýlekiler ýaly bizde-de san bar.

Ýaş goşulsyn, şahym, ýaşıňa seniň,
Kömek sorap geldim ýanyňa seniň.

Bilýäris: seň merhemediň zyýada,
Deň göz bilen bakýaň kiçä, ula-da.

Adalatyň hemmelere göz ede,
Rehimdar nazaryň aýla bize-de».

Şa diýdi. «Her zady bilmek parzym bar,
Sözle hany, maňa näme arzyň bar?

Pälimiz düzüwdir, kalbymyz akdyr,
Adalatymyzdan nägile ýokdur.

Täç geýip, halkymyň öňüne çykdyň,
Ähli erbetligiň soňuna çykdyň.

Ýetmez ýaly ile-güne azary,

Ogry-jümrüleriň zyndanda bary»

Çybyn wyzzylady: «Hazlawyk şemal
Bize gün berenok, çydar ýaly däl.

Dostlarmyz mat, duşmanlarmyz şat boldy,
Agaýana uçmak bize ýat boldy.

Perman çykar: bize azar bermesin,
Eşitmäli onuň ýigrenji sesin».

Şa diýdi: «Şemala perman berse bor
Ýa-da şeýle aýdyp, düşündirse bor.

Ýöne welin, Ýaradanyň öňünde
Ýalňyşýan ýerlerim bolýar meniň-de.

Diňe seň arzyňy eşdip, oňmaly,
Günäkäriň özüni-de diňläli.

Çagyryň şemaly, gelsin bu ýere,
Käbir sözlerim bar oňa diýere».

Şemal bir ýerlerden geldi daz ýasap,
Çybynyň mazasy gaçdy alňasap.

Bada-bat o ýerden zym-zyýat boldy,
«Göçenni ýel, gonanyňy gol bildi».

Şa gygyrdy: «Näme, gaçdyň beýle tiz?
Adalatly höküm çykanok heniz.

Ýanyma arz edip gelenňe görä,
Bilip git-dä munça bolanna görä».

Çybyn jyňňyldady: «Dönmerin ýoldan,
Men hökümden beter gorkýan şemaldan...»

Şol çybynyň bolşy düşnükli bize,
Ýaradany ýatlap, sylsak-da ýüze,

Öz etmişlerimize ökünip gezyäs,
Onuñ nazaryndan çekinip gezyäs. Goşgular